

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

śrīmatpañcamatabhañjana śrītātadēśikaviracitaṃ
॥ śrīmannigamāntamahādēśika
kavacam ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

॥ śrīmannigamāntamahādēśika kavacam ॥

śukatātaṃ trayīmārgē tattātaṃ tattvanirṇayē |
tattātātāmācārē tātācāryamahaṃ bhajē || 1 ||

śrīmadvēṅkaṭanāthasya kavacaṃ divyamuttamam |
sarvasampatpradaṃ nṛṇāṃ mōkṣadaṃ vakṣyatē mayā || 2 ||

dhyāyēt svarṇamayaṃ divyaṃ sahasradalamuttamam |
bhāsvaraṃ stōkavikacaṃ kamalaṃ hṛdayāntarē || 3 ||

tanmadhyē karṇikāṃ dhyāyēttaptahāṭakarūpiṇīm |
tanmadhyē cintayēddivyaṃ kanakaṃ pīṭhamuttamam || 4 ||

tadantarālē māṇikyamayamuttamamāsanam |
caturaśraṃ sāndrataraṃ tanmadhyē'bjam vicintayēt || 5 ||

ratnapīṭhaṃ samāsīnaṃ taptakāñcanabhūṣaṇam |
hārakēyūrakaṭakanūpurādivibhūṣitam || 6 ||

śaṅkhacakrañcitabhujam padmamālikayānvitam |
tulasīmaṇimālādhyam sūrdhvapuṇḍravirājitam || 7 ||

mūrtimantamivādityam pītāambaravirājitam |
candrānanaṃ sthūlalakṣam sarvaśatruvināśanam || 8 ||

caturvidhānāmarthānāṃ pauruṣāṅgāṃ sadā nṛṅāṃ |
pradātāraṃ kalānāthaṃ jñānadaṃ suguṇākaram || 9 ||

padmapādaṃ padmapāṇiṃ padmāsyam padmalōcanam |
padmākaram padmapīṭham padmapatranikētanam || 10 ||

bhūṣākiraṇasandōhavirājita digantaram |
vaktrābjanirgatōddāma vāṅśantānaśōbhitam || 11 ||

sarvavidyādānadīkṣam nirhētukaghrṅānvitam |
sarvatantrasvatantram śrīvēṅkaṭēśam mahāgurum || 12 ||

jñānamudrāpustakābhyāmalaṅkṛtakaradvayam |
dēvatāsārvabhaumaṃ taṃ dhyāyēdvēdāntadēśikam || 13 ||

asya śrī vēdāntadēśikakavacastōtramahāmantrasya
śrī vivēka ṛṣiḥ |
anuṣṭup chandaḥ |
bhagavān śrī vēdāntadēśikō dēvatā |
śrī vēdāntadēśika prasādasiddhyarthē japē viniyōgaḥ |

karanyāsaḥ

vidyābhēdairupacayavatāṃ aṅguṣṭhābhyāṃ namaḥ |
vēdakalpadrumāṅgāṃ tarjanībhyāṃ namaḥ |
vyaktōllāsadvijaparibr̥ḍhavyāptaśākhāśatānāṃ
madhyamābhyāṃ namaḥ |
śrēyōmārga pratibhaṭajitaḥ śrī vivēkasya maulau
anāmikābhyāṃ namaḥ |
bhūyō bhūyassapadi bhavitā kaniṣṭhikābhyāṃ namaḥ |

*bhūyasī puṣpavṛṣṭiḥ karatalakarapṛṣṭhābhyāṃ namaḥ |
ēvaṃ hr̥dayādyaṅganyāsaḥ |*

dhyānam

*vidyābhēdairupacayavatāṃ vēdakalpadrumāṅāṃ
vyaktōllāsadvijaparibr̥dhavyāptaśākhāśātānām |
śrēyōmārgapratibhaṭajitaḥ śrī vivēkasya maulau
bhūyōbhūyassapadi bhavitā bhūyasī puṣpavṛṣṭiḥ ||*

atha mūlamantrajapaḥ

*śrīmadvēdāntadēśika dvādaśākṣaramūlamantram
sadācāryōpadēśēna labdhvā japēt |*

atha kavacastōtradhyānam

*vēdāntadēśikaḥ śrīmān śirō mē pātu sarvadā |
lalāṭaṃ vēṅkaṭēśō mē bhagavān pātu mē dṛśau || 1 ||*

*pradhānapratitantrajñō nāsikāṃ pātu bhāṣyakṛt |
bhruvau śrāvayitā karṇau pātu mē dēśikōttamaḥ || 2 ||*

*gaṇḍau mē puṇḍarikākṣaḥ pātu mē cibukaṃ kaviḥ |
mukhaṃ candramukhaḥ pātu tārksyadattavarō'dharam || 3 ||*

ōṣṭhaṃ mē pātu bimbōṣṭha -

śśuddhō mē dantasantatim |

hayagrīvāvatārō mē

jihvāṃ pātu bahuśrutaḥ (śrutapradaḥ) || 4 ||

anantasūritanayaḥ svāntaṃ pātu matiṃ sudhīḥ |
sthūlalakṣastrikam pātu śikhāvān pātu mē śikhām || 5 ||

kaṅṭham ghaṅṭāvatārō mē skandhau siddhāntadāyakaḥ |
hṛdayaṃ bhayahartā mē vācaṃ mē pātu satyavāk || 6 ||

vakṣassahasravīt pātu kakṣau pāṣaṅḍakhaṅḍanaḥ |
śaṅkhacakraḍharō bāhu puṅḍraṃ pātūrdhvapuṅḍradhṛk || 7 ||

aṣṭākṣaraikaniratassattām pātu śrutim śrutah |
mantratnaprabhāvajñaḥ pātu svātmasamarpaṇam || 8 ||

uttamaślōkabhāvajñō yaśaḥ pātu mudā kṛtī |
kūrparau surasēvyō mē pārśvaṃ mē pātu bhāskaraḥ || 9 ||

vyākhyāmudrākarah pātu dakṣiṇam pāṇimātmavit |
pātu pustakahastō mē karaṃ savyaṃ kalānidhiḥ || 10 ||

sudhāśī pātu mē kukṣim nābhim mē saptatantukṛt |
pṛṣṭham mē pātu viśvātmā jitākṣaḥ pātu mē kaṭim || 11 ||

ūrū viṣṇurathaḥ pātu jānunī dēvapūjitaḥ |
manōjavaḥ pātu jaṅghē brahmarudrādisēvitaḥ || 12 ||

gulphē nityaḥ pātu sarvahitācaraṇatatparaḥ |
paraśīrṣanyastapādakāṭakaḥ pātu mē padē || 13 ||

ārōgyaṃ pātu mē vaidyaḥ sattvaṃ sattvamayō vibhuḥ |
brahmavit brahmanāḍim mē prāpakaḥ pātu mē gatim || 14 ||

prāpyō mē brahmasāyujyaṃ pātvanāvṛttimuktidaḥ |
śrīkarassampadaṃ pātu vidyāṃ pāṅḍityadō mama || 15 ||

kavitārkikasimhō mē sarvajñāḥ pratibhāṃ prabhuḥ |
sarvaśaktiḥ pātu buddhiṃ lakṣmīmaṅgalavigrahaḥ || 16 ||

śrīmannārāyaṇātmā mē svarūpaṃ karuṇārṇavaḥ |
sarvatantrasvatantrō māṃ sarvātmā pātu sarvadaḥ || 17 ||

vēdāntadēśikasyēdaṃ kavacaṃ nirmitaṃ śubham |
tadanugrahapātrēṇa vivēkēna vipaścitā || 18 ||

phalaśrutih

bhaktimān yassadōtthāya śucistadgatamānasaḥ |
pumān yadi paṭhēnnityaṃ sa parāṃ śrīyamāpnuyāt || 19 ||

vēdāntadēśikasyēdaṃ kavacaṃ sarvasiddhidam |
yaḥ paṭhēt puruṣō nityaṃ tasmin sannihitō hariḥ || 20 ||

uttamaṃ kavacaṃ guhyaṃ jñānadaṃ paṭhatāṃ nṛṇām |
sarvavēdāntamathanādētatsāraṃ samuddhṛtam || 21 ||

putrārthī labhatē putraṃ dhanārthī labhatē dhanam |
vidyārthī labhatē vidyāṃ ētatpaṭhanamātrataḥ || 22 ||

rājyārthī labhatē rājyaṃ svargārthī svargamaśnutē |
mōkṣārthī labhatē mōkṣaṃ ētajjaptvā yatēndriyaḥ || 23 ||

vanē raṇē śatrumadhyē jalāntē vā'gnimadhyataḥ |
mahābhayēṣu satsvētatphaṭhanānmucyate bhayāt || 24 ||

prātarmadhyadinē sāyaṃ yaḥ paṭhēdvaiṣṇavōttamaḥ |
saṃsārābdhēssamuttīrya prāpnuyāt paramaṃ padam || 25 ||

sakṛt paṭhanamātrēṇa vāñchitam labhatē naraḥ |
asakṛt paṭhatām nṛṇām na jānē kīdrśam phalam || 26 ||

satyaṃ satyaṃ punassatyamuddhṛtya bhujamucyatē |
kavacāsyāsyā sadṛśam nāsti nāsti mahītalē || 27 ||

astu vā kavacam lōkē śataśāśca sahasraśaḥ |
ētattulyantu kavacam na bhūtam na bhaviṣyati || 28 ||

stambhanam mōhanam vāpi sōṣaṇam dāhanam tathā |
sarvam ca sādhayēdvidvān yadi bhaktyā paṭhēnnaraḥ || 29 ||

tāmrē vā tālapatrē vā śrīpatrē vā vilikhya ca |
rājatē vāpi sauvarṇē dhārayēt sarvadā japan || 30 ||

bhūtam prētapiśācāśca śākinī ḍākinī tathā |
brahmarākṣasavētālāḥ naśyantyētajjapēna ca || 31 ||

ādhayō vyādhayō vāpi daivapīḍādayastathā |
sarvē naśyanti niśśēṣamētatpaṭhanamātrataḥ || 32 ||

siṃhavyāghra varāhāśca mṛgāssarpādayastathā |
ētacchravaṇamātrēṇa palāyantē na saṃśayaḥ || 33 ||

akṣirōgam karṇarōgam kukṣirōgam ca dēhinām |
sarvam ca nāśayēt kṣipram ētajjaptvā na saṃśayaḥ || 34 ||

piśācadikṛtam rōgamapi sarpādibhiḥ kṛtam |
saṃprōkṣyōtsādayēttōyaiḥ kavacēnābhimantritaiḥ || 35 ||

kanyārthī prajapēdyastu ṣaṇmāsam niyatēndriyaḥ |
sarvalakṣaṇasaṃpannām kanyām prāpnōti mānavaḥ || 36 ||

ēkaṃ vāñchitamuddiśya pumānētatpaṭhannapi |
sarvasiddhimavāpnōti nātra kāryā vicāraṇā || 37 ||

tadētatkavacaṃ divyaṃ sarvamaṅgaladāyakam |
śrīvaiṣṇavairasūyādirahitaiḥ pariḡrhyatām || 38 ||

gurubhaktivihīnāya vaiṣṇavadrōhiṇē tathā |
dēvatānindakāyaitat kathyatām na kadācana || 39 ||

śaṭhāya calacittāya yatinindāparāya ca |
māyāvinēpi na vadēt tattatsaṃsargiṇē'pi ca || 40 ||

ḍambhi haitukapāṣaṇḍināstikēbhyō durātmanē |
śuśrūṣārahitāyaitatkṛtaghnāya na cōcyatām || 41 ||

bhakti śraddhāsamētāya bhagavadbhakti kāñkṣiṇē |
gurubhaktiratāyaitat kathayēnnisṛḥō budhaḥ || 42 ||

pañcakālaparāyāpi pañcasamskāradhāriṇē |
vaiṣṇavāya vadēdvidvān prapannāya viśēṣataḥ || 43 ||

ārtā bhītā viṣaṇṇā vā ghōravvyādhinipīḍitāḥ |
ētatsaṅkīrtya kavacaṃ muktaduḥkhā bhavanti hi || 44 ||

aparādhasahasraiśca vṛtaḥ paṭhati cēnnaraḥ |
śriyaḥ patiḥ svayaṃ sākṣātkṛpāpātraṃ karōti tam || 45 ||

brahmarudramahēndrādi dēvatā api vīkṣya tam |
paṭhantamētatkavacaṃ śaṅkantē svaṃ sthiraṃ padam || 46 ||

nānukūlyam na nakṣatraṃ na tīrthādiniṣēvaṇam |
asya saṅgrahaṇē puṃsām na kiñcidapi cintayēt || 47 ||

*kimatra bahunōktēna kavacasyāsyā yatphalam |
vaktuṃ varṣasahasraistacchēṣō'pi na bhavēt prabhuḥ || 48 ||*

|| iti śrīmannigamāntamahādēśikakavacaṃ samāptam ||